

नकली घी में केमिकल डालकर बना रहे थे देशी घी, 250 टिन बरामद

चाकसू में नकली घी का कारखाना पकड़ा, कारखाना संचालक हिरासत में

Vinod Sharma

Bassi, Jaipur, Rajasthan, India

March, 18 • 11:40 PM



नकली घी में केमिकल डालकर बना रहे थे देशी घी, 250 टिन बरामद

चाकसू. पुलिस ने बुधवार देर शाम कस्बे में एक मकान पर छापा मारकर नकली घी बनाने का कारखाना पकड़ा है। इस दौरान पुलिस ने भारी मात्रा में विभिन्न ब्रांडों में तैयार घी के पैकेट व टिन जब्त किए हैं। देर रात तक 250 टिन के करीब माल जब्त कर लिया था और की कार्रवाई जारी थी। इस दौरान पुलिस ने मौके से कारखाना संचालक को हिरासत में लिया है।

एसीपी केके अवस्थी ने बताया कि मुखबिर की सूचना पर चाकसू के कोट मोहल्ले में नकली घी बनाने के कारखाने पर कार्रवाई की। थानाधिकारी बृजमोहन कविया के नेतृत्व में पहुंची टीम को मौके पर भारी मात्रा में तैयार नकली घी मिला। इस दौरान मौके से विभिन्न ब्रांड के पैक टिन व डिब्बे मिले। पुलिस ने बताया कि मकान की दूसरी मंजिल पर यह मिलावट का खेल चल रहा था। मौके से मिलावट में काम आने वाले बर्तन, औजार व मशीन भी पुलिस ने जब्त किए।

मोटे मुनाफे के चक्कर में बेचते थे....

पुलिस ने बताया कि सस्ते घी में केमिकल डालकर विभिन्न ब्रांडों का देशी घी बनाया जाता था। जिसे कम भावों में बाजार में दुकानदार खरीदकर मोटे मुनाफे के चक्कर में ग्राहकों को देशी घी बताकर उच्च दामों में बेचते थे। पुलिस ने कार्रवाई करते हुए तैयार माल को गाड़ियों में भरकर थाने ले गई। पुलिस ने बताया कि रात तक 250 से अधिक टिन बरामद हो चुके हैं। आगे कार्रवाई जारी है।

कारखाना संचालक से पूछताछ जारी.....

पुलिस ने मौके से कारखाना संचालक अनिल अग्रवाल को हिरासत में ले लिया है और पूछताछ जारी है। पुलिस के अनुसार अनिल इस माल को कस्बे सहि आसपास के गांवों व शहरों में सप्लाई करता था। अनिल की निशानदेही पर अन्य दुकानदारों पर भी कार्रवाई हो सकती है।

Source: <https://www.patrika.com/bassi-news/fake-ghee-factory-caught-in-chaksu-jaipur-5909093/>